
Shri Krishna Stavanam

श्रीकृष्णस्तवनम्

Document Information



Text title : Shri Krishna Stavanam

File name : kRRiShNastavanam.itx

Category : vishhnu, vishnu, moropanta, stava, krishna, shataka

Location : doc_vishhnu

Author : Mayurakavi or Moropanta

Proofread by : Rajesh Thyagarajan

Description/comments : Stotras composed by Moropanta mayUrakavi

Latest update : December 23, 2023

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

December 23, 2023

sanskritdocuments.org

ಶ್ರೀಕೃಷ್ಣಸ್ತವನಂ



(ಗೀತಿವೃತ್ತಂ)

ಕೇಶವ! ಕೇ ಶವತುಲ್ಯಾ ನ ಸ್ವಯಿ ವಿಮುಖಾಃ ಸ್ವಲಾ ಮಲಾಕಾರಾಃ ?
ಭಕ್ತಾಸ್ತವ ಸಕ್ತಾಃ ಸ್ತವನತಿಪೂಜಾಸು ಪ್ರಭೋ! ನ ಕೇ ಧನ್ಯಾಃ? .. 1..
ಮಾಧವ! ಸಾಧವ ಏವ ತ್ವಯಶಸಿ ರತಾ ನ ದುರ್ಜನಾ ಮಲಿನಾಃ .
(1)ಹಂಸಾ ಇವ ನೋ ದೃಷ್ಟಾ ಮೌಕ್ತಿಕಕವಲಾರತಾ ಬಕಾಃ ಕಾಕಾಃ .. 2..
ಯತ್ಯಾದೃಕಥ! ಭಗವನ್ನತ್ಯಾದರತಸ್ತ್ವ ಮುಪಗತಾಭರಣಂ(2) .
ನತ್ಯಾ ಸಕೃದಪಿ ಕೃತಯಾ ಸತ್ಯಾನಂದಪ್ರದೋ ಭವಸಿ ಸದ್ಯಃ .. 3..
ಯಸ್ಸಾಧುಗೀತಯಾ ತ್ವಂ ಕೀರ್ತ್ಯಾ ನಿಜಯಾಪಿ ದೇವ! . ಮುದಮೇಷಿ .
ತತ್ತಾಂ ತಬ ಪ್ರಿಯಾರ್ಥಂ ಗಾತುಮಹಂ ಪ್ರೇಮತಃ ಪ್ರವೃತ್ತೋಽಸ್ಮಿ .. 4..
ದತ್ತಾ ವಿಷಮಪರಿಮಿತಂ ಲಬ್ಧಂ ತ್ವತ್ತೋಽಮೃತಂ ನು ಪೂತನಯಾ .
(3)ಪೂತನಯಾಽಧ ವೃತಸ್ತ್ವಂ ಕೀರ್ತ್ಯಾ ತತ ಏವ ನಿತ್ಯನೂತನಯಾ .. 5..
(4)ಯಃ ಸತಿ ಸಾಧುಃ ಸ ತಥಾ ನ ಯಥಾಸತಿ ಸಾಧುರೀಡ್ಯ ಏಷ ಸತಾಂ .
ಸದಸಿ ಕಥಯಂತಿ ಕವಯಃ ಪಾಪೋದ್ಧೃತಿಮೇವ ವಿಸ್ಮರಂತಿ ನ ತಾಂ .. 6..
ಅಯಿ ! ಕೇ ತ್ವಯಿ ಕೇಶವ! ನ ಹಿ ವಿನತಾ (5)ವಿನತಾತನೂಜವಾಹ! ಜನಾಃ .
ಕಂಸಾರೇ! ಕಂ ಸಾರೇ ಪೀತೇ ತೇ ಯಶಸಿ ನ ಚ (6)ಪುಮರ್ಥಮಿತಾಃ .. 7..
ಅಜಗರಮಜ(7) ಗರನಿಧಿಮರಿಮತ್ಯುಗ್ರಂ ಪ್ರಸ್ತಸಾರಮಶಿಶುವರಸಂ .
ಅಕರೋರಮೃತನಿಧಿಂ ಕಿಂ ನ ಕರೋ ದಾತಾ ಜನಾಯತೇ ಸುಹೃದೇ .. 8..
ಅಮುನಾ ಯಮುನಾಮಿವ ಮೇ ಮತಿಮಪದೋಷಾಂ ಪದಾ(8) ಕದಾ ಕರ್ತಾ .
ವದ ಭೋ ಮದಭೋಗಿಮಥನ ! ಪೃಚ್ಛಾಮಿ ಯತಸ್ತ್ವ ಮಾದೃತೋ ಯಶಸಿ .. 9..
ಕುರು ಕುರುವರ(9) ಇವ ಪತೀತೇ ಮಯಿ ಶರತ್ಪ ಇವ ದೇವ! . ಸಂಸಾರೇ .
ಕರುಣಾಂ ಕರುಣಾವರುಣಾಲಯ ! ವರದಗುರೋ! ಮುಕುಂದ ! ಕಂಸಾರೇ! .. 10..
ಜಾನನ್ನಪ್ಯಹಮಹಿತೈಃ ಪ್ರಸಭಂ ವಿಷಯೈರ್ಜನೈಃ ಸ (10)ಧರ್ಮ ಇವ .
ಕ್ರೀಡಿತುಮಲಂ ಪ್ರವೃತ್ತಸ್ತ್ವಂ ದೀನಾನಾಂ ಸ ಏವ ಬಂಧುರಸಿ .. 11..
ಕಾಮಾದಿಭಿರಹಿತೈರ್ಮೇ ಮತಿರುಗೈಃ ಕೌರವೈರಿವ ಪ್ರಸಭಂ .
ಧರ್ಮಸ್ಯ ವದೂರಿವ ಹಾಸನ್ಯಾಯಾದ್ವಿವಶೀಕೃತಾ ತ್ವಯಾ ರಕ್ಷಾ .. 12..
ಕಂಸಾರಾತೇ! ಕೀರ್ತಿಃ ಕಂ ಸಾರಾ ತೇ ಜನಂ ನ ಪಾತುಮಲಂ .

(11) ವಸುಧಾಧಾರಾದ್ಯ ವಿಭೋ! ನ (12)ಸುಧಾಧಾರಾ ಕ್ಷಮಾವಿತುಂ ರುಗ್ಣಂ .. 13..
ಯ ಉಪಾಯನಂ ಪ್ರದಾತುಂ (13)ಪೃಥುಕಪ್ರಸೂತಿ ತ ಉಪಗತೋ, ಭವತಾ .
ಅವತಾ ಸ ದೀನಬಂಧೋಽಕಾರಿ ಸುದಾಮಾ ಪದಂ ಮುದಾಮಾಶು .. 14..
ಕವಿನಾ ನ ವಿನಾ ವ್ರಜತಿ ಖ್ಯಾತಿಂ, ಬಹ್ವಪಿ ಯಶಃ ಪ್ರಭೋರ್ಜಾತು .
ಮುದಿತಮತಃ ಕುರು ಮಾಂ ಕವಿಮವಿಗೀತಕಥಾ ಯಥಾಸುಖಂ ಗಾತುಂ .. 15..
ಪೀತಾಂಶುಕ ! ಗೀತಾ ಶುಕಕವಿನಾ ವಾಲ್ಮೀಕಿನೇವ ರಾಮಸ್ಯ .
ರಸಿಕಾಃ ಪಿಯಂತಿ ಭವತಃ ಕೀರ್ತಿಂ ದೇವಾಃ ಸುಧಾಮಿವಾಜಸ್ರಂ .. 16..
ಸಾಧು ಶುಕೇನೇವ ಪುನರ್ಗೀತಾನಿ ಯಶಾಂಸಿ ತೇ ಮಯೂರೇಣ .
ಖ್ಯಾತಿಂ ಪ್ರಯಾಂತು ಲೋಕೇ ಭೋಃ ! ಕೇ ಬದ್ಧಾದರಾ ನ (14)ನವ್ಯರಸೇ ? .. 17..
ಸ್ತೋತುಮನಸಮಕರೋಃ ಕಿಲ ಗಲ್ಲೇ ಸ್ವಷ್ಟ್ವಾ ಧ್ರುವಂ ಧ್ರುವಂ ದರತಃ(15)
ತದ್ವನ್ಮಾಮಾದರತಃ ಕುರು ಪುರುಕರುಣಾರ್ಯ ನಿಜನುತೌ ನಿಪುಣಂ .. 18..
ನುತಿಕೃತಿಕೃತಾದರಸ್ತ್ವಂ ಸದಸಿ ಸತಾಂ ಶ್ರುತಮಿತಿ ಶ್ರುತಿಜ್ಞಾನಾಂ .
ತ್ವಾಂ ತೇನ ತೇ ನಮಜನಮಂದಾರಂ ಪ್ರಾರ್ಥಯೇ ನಮನ್ಮಂಘ್ರಿಂ .. 19..
ನನು ತೇ ನ ನುತೇರಧಿಕಂ ಮತಮನ್ಯದ್ಯದಿ ತದಿಷ್ಟಮೇವ ತವ .
ವಿತರ ವರಂ ಮಯ್ಯಾಶ್ರಿತಹಿತ ರವರಂಜಿತಜಗತ್ಸ್ವ ವಂಶೇನ(16) .. 20..
ಸ್ತುತ್ವಾಸ್ತು ತ್ವಾಮಯಮಿಹ ಸಂಸಾರೇ ಭೋಃ ಪ್ರಭೋ! . ಜನೋ ಧನ್ಯಃ .
ಯಾಚೇ ಯತಸ್ತ್ವ ಮಿಚ್ಛಾಂ ಪೂರಯಸಿ ಸುಖಂ ವದಾನ್ಯಮೂರ್ಧನ್ಯಃ .. 21..
ಯೇನಾರ್ಥಿಕಾಮಪೂರ್ತಿಃ ಕ್ರಿಯತೇ ವಲು ಝಟಿತಿ ಪಾರಿಜಾತನ .
ಸ ಮಯಾ ಕಥಂ ನು ರಮಯಾ ಪೂಜಿತಮಪಹಾಯ ತೇ ಪದಂ ಸೇವ್ಯಃ? .. 22..
ಭವದಾಶ್ರಿತೈಃ ಸ (17) ಲಭ್ಯಸ್ತ್ವಂ ತು ನ ಜಾತ್ವಪಿ ತದಾಶ್ರಿತೈರ್ಭಗವನ್! .
ಭಾಮಾದ್ವಾರಿ ಸ ಸತತಂ ನ ಭವಾನ್ ಸ್ಥಿತ ಇಂದ್ರಮದಿರಾಂತರಪಿ .. 23..
ತಂ ಜಡಮವಿವೇಕಿನಮಗಮಸ್ವಾಧೀನಂ(18) ಸಮಾಶ್ರಯಿಷ್ಯತಿ ಕಃ .
ತ್ವಾಂ ಪ್ರಭುಮಪಾಸ್ಯ ಸರ್ವಗಮಾದಿಕವಿಂ ಕರುಣಮಖಿಲಕಾಮಕರಂ .. 24..
ಅಂತರ್ಬಹಿರಪಿ ಕಠಿನಶ್ಚಿತಾಮಣಿರುಪಕ ಏವ ಖಲ್ವೇಷಃ .
ಕಾಮಧುಗಪಿ ಪಶುರಶುಭಂ ಭವತೋಽನ್ಯನ್ನಾಥ ಸರ್ವಮಸ್ಮಾಕಂ .. 25..
ಬ್ರಹ್ಮಾದಯೋಽಪಿ ದೇವಾಃ ಕೃಚ್ಛೈ(19) ತ್ವಾಂ ದೇವದೇವಮುಪಯಾಂತಿ .
ಸಗದಾ(20) ಜಗದಾಧಾರ! (21)ಪ್ರಾಜ್ಯಾಮೃತಪಾಣಿಮಿವ ಗುರುಂ ಭಿಷಮಾಂ .. 26..
ಯಃ ಪುರದಾಹಂ ಚಕ್ರೇ ಶಕ್ರೇಣ ಪ್ರಾರ್ಥಿತಃ ಪ್ರಭುಃ(22) ಸಪದಿ .
ಸೋಽಪಿ ವ್ಯಕವ್ಯಸನಾಸ್ಕಿಲ ವಿಲಯಂ ಗತ ಏವ ರಕ್ಷಿತೋ ಭವತಾ .. 27..
ಭೀತಾಂಸ್ತಾತುಂ ದಾತುಂ ವರಮಭಿಲಷಿತಂ ಸಮಸ್ತಮರ್ಥಿಭ್ಯಃ .
ಅನಲಸಮನಲಸಮಂ (23) ಖಲಶಲಭಲಯೇ ತ್ವಾಂ ವದಂತಿ ಸತ್ವವಯಃ .. 28..
ಗಜಮಂಬುಜಂತುಶಕ್ರಾನ್ನಕಾಚ್ಚಕ್ರಾಯುಧಾವತಾ(24) ಭವತಾ .

ದತ್ತಮನುಕ್ತಾ ಪೃಭಯಂ ಸಂಸಾರಗ್ರಾಹಪೀರಿತೇಭ್ಯೋ(325) ನಃ .. 29..
 ನಾರಾಯಣೇತ್ಯಜಾಮಿಲ ಆಕ್ರಶ್ಯಾಪತ್ಯಮತ್ಯಪತ್ಯಮತಿಃ .
 ತ್ವಾಂ ಪ್ರಾಪ ವಾಪನಿಲಯಃ ಕಿಲ ಯಃ (26)ಶತಕಲ್ಪನಿರಯವಾಸಾರ್ಹಃ .. 30..
 ತ್ವಾಮಹಮನಿಶಂ (27)ಕಲಯೇ ಕಲಯೇ ಯಹತ್ತಸಾದ್ವಸೋಽಸಿ ತ್ವಂ .
 (28)ಪ್ರಣತೇರ್ಯತ್ನಾ ಅವಮಾ ಅವ ಮಾಮಿತ್ಯಾನತಂ ದಯಾಲುಮಣೇ! .. 31..
 ಏಕಸ್ತ್ವಮೇವ ಶಾಶ್ವತ ಆಸ್ತೇ ಸುಖಮಬ್ಜನಾಭ! . ಯದನಲ್ಪೇ .
 ಕಲ್ಪೇಽಖಿಲಲೋಕಾನಾಂ ಭೋ ಭಗವನ್ ! ಭೋಗಿಭೋಗಮಯತಲ್ಪೇ .. 32..
 ನಾಥ ಕಥಂಕಾರಂ ತೇ ಮಹಿಮಾನಮಗಾಧಮಿಮಮಹೋ! . ಬ್ರೂಮಃ .
 ಯತ್ವತ್ತತ್ವವಿಚಾರೇಽಚಾದ್ಯಾಸ್ತೇ ಪ್ರಭುರಚಂಚಲ ಭೂಮಃ .. 33..
 ಗೋಪ್ಯಾ ಕೋಽಪ್ಯಾಪ್ತಸ್ತೇ ಪಾಂಸುಲಯಾಪಿ ಪ್ರಸಾದ ಈಶ್ವರತಃ .
 ಸತ್ಯಾಪ್ಯತ್ಯಾದೃತಯಾ (29) ನ ಮಯಾ ನ ಮಯಾದ(30) ಉಚ್ಯತೇಽಪ್ಯಖಿಲೈಃ .. 34..
 ಬದ್ಧೋಽಸ್ಯಲೂಖಲೇ ತ್ವಂ ಗೋಪ್ಯಾ ಹಂತ! . ವ್ರಜೇ ಸ ದಾಮ್ನಾ ಯಂ .
 ಜ್ಞಾತುಂ ಕವಯೋ ನ ವಯೋಗತಮಪಿ ಪಶ್ಯಂತಿ ಖಲು ಸದಾಽಽನ್ನಾಯಂ .. 35..
 (31)ಅವತಾರಾತಿಭ್ಯೋ ಜಗದವತಾರಾ ದೇವ! . ಯೇ ಗೃಹೀತಾಸ್ತೇ .
 ಮಾಧುರತಃ ಸಾಧುರತಃ ಕೋಽಪಿ ನತೇಷ್ಟಿಹ ತು ಸೂದ್ಧೃತಾ ಬಹವಃ .. 36..
 ಇಹ ಗೋಕುಲಂ ವ್ರತಂ ತೇ ಶಿಶವೋಽಪ್ಯಸವಃ ಕುಮಾರಿಕಾಃ ಶ್ರುತಯಃ .
 ಗೋಪಾ ಗುರವಃ ಪರಮೇಶ್ವರ ಕಿಂ ಬಹುನಾರಯಃ ಪ್ರಿಯಾತಿಥಯಃ .. 37..
 (32)ಮಾಧುರಮವತಾರಾಮಿಮಂ ಮನ್ಯೋಽಖಿಲಕಾಮಕರುಪತರುಮೇವ .
 ವಸ್ತು ಸಕಲಮೇಕರಸೀಕರ್ತುಂ ದ್ರುತಮಸ್ತಿ ಜಗತಿ ನ ರುಮೇವ .. 38..
 ಭುಕ್ತಂ ಸಹ ಪಶುಪಶಿಶುಭಿರುಕ್ತಂ ಕೃತಮೇವ ಗೋಪವಾಮದೃಶಾಂ .
 ಮುಕ್ತಂ ಚಾಶ್ರು ವಿಯೋಗೇ ಯುಕ್ತಂ ಭಗವತ್ಯದಃ ಕಿಮಾತ್ಮರತೇ ? .. 39..
 ಭಕ್ತಾನಾಂ ಪುರತಸ್ತ್ವಾಂ ನರ್ಸಯತೀತ್ಥಂ ಸ್ವಭಕ್ತವತ್ಸಲತಾ .
 ನ ವ್ಯಾಪೂತೋ ಭವಾನಿವ ಕೋಽಪಿ ಕುಟುಂಬೀ ಕ್ವಚಿತ್ ಕುಟುಂಬೀ ಸ್ವೇ .. 40..
 ಪಾರ್ಥಸಹಾಯಸ್ಯ ನ ತೇ ಕಾ ವಾ ರೀತಿಃ ಕುಟುಂಬಿರೀತಿರಿವ?
 ದೂತತ್ವಂ ಸೂತತ್ವಂ ಭಜತೋ ವ್ರಜತೋಽನೃತೇನ ಚಾಪಿ ಪಥಾ .. 41..
 ಸಕ್ತಂ ಸಪತ್ನಮಥನಂ ಭಕ್ತಂ ಭಜತಾ ಕಿರೀಟಿನಂ ಪಾರ್ಥಂ .
 ವ್ಯಕ್ತಂ ನಿಜಮಾಹಿತತ್ವಂ ತ್ಯಕ್ತಂ ಸ್ವೀಕೃತ್ಯ ಸಾಧು ಸಾರಥ್ಯಂ .. 42..
 ಸೋಽಥ್ವಾಪ್ಯಾಯಾಸಮರಂ ಸಮರಂ ಗತ್ವಾಽಸುಸಂಶಯಂ ಪ್ರಾಪ್ಯ .
 ಉಬ್ಧೇನೇವ ಸ್ವಾರ್ಥಃ ಪಾರ್ಥಃ ಪರಿರಕ್ಷಿತಸ್ತ್ವಯಾ ವ್ಯಸನೇ .. 43..
 ಭಂಗೇ ಶ್ರೀಕಾಂತ ! ನವೇ ಶಾಂತನವೇ(33) ಪ್ರಕುಪಿತೇ ಪ್ರತಿಜ್ಞಾಯಾಃ .
 ಪ್ರಾಪ್ತಸ್ತಥಾ ನ ಕಂಪಂ ತ್ವಂ ಪಂಕಜನೇತ್ರ ! ಹೃದಿ ಯಥಾ ಸಖ್ಯುಃ .. 44..
 ಉಪನಿಷದಾಂ ಸರ್ವಸ್ವಂ ಮೂರ್ತಂ ಶ್ರೇಯಃ ಶ್ರಿಯಃ ಸತಾಂ ಸತ್ವಂ .

- (34)ವಪುರಾಪಗೇಯಸಮರೇನಾದೃತಮಿಷುವಿಕ್ಷತಂ ನ ತೇ ಮಿತ್ರಂ .. 45..
 ಶ್ರಿತಮವತಸ್ತವ ಭೀಷ್ಮಾದ್ರಧಚಕ್ರಭೃತಃ ಕ್ಷತಪ್ರತಿಜ್ಞಭ್ಯಃ .
 ಅದ್ಯಾಪಿ ಸತ್ಯಸಂಧೈರಪ್ಯುಚ್ಛೈರ್ಗೀಯತೇ ಯಶಃ ಸದಸಿ .. 46..
- (35)ಭಗವನ್ಮೂನಂ ನೂನಂ ಶ್ರಿತಸಮವನತೋನ್ಯದಖಿಲಮಪಿ ಕರ್ಮ .
 ಪರಿಪಾಲಯನ್ಯದೇಕಲಮರ್ಜುನಮಸಿ ಸರ್ವಥಾ ಸತಾಮೀಡ್ಯಃ .. 47..
 ಭಕ್ತಂ ನಕ್ತಂದಿವಮಪಿ (36)ಕಪಿಕೇತುಂ ನೇತುಮೀಪ್ಸಿತಾಂ ಪದವೀಂ .
 ಕಿಂ ಕಿಂ ನ ರಕ್ಷತಾ ಕೃತಮುಪ್ಪ ಕಿಂ ಕಿಂ ಕಾರಿತಂ ನ ವಾನ್ಯೈಸ್ತೇ .. 48..
 ಧರ್ಮೋ ಯದವದದನ್ಯತಂ ಯದಕಾಂಡೇದರ್ಶನಂ ಜಗಾಮ ರವಿಃ .
 ಯದಭಜದಿಷುತಲ್ಪಂ ಕುರುಗುರುರನ್ಯದ್ಯಚ್ಚ ತತ್ತವೈವ ಮತಂ .. 49..
 ಧರ್ಮದ್ವಿಷೋನುಸರಣೇ ನ ರಣೇನಪಿ ಧನುಭೃತಾಂ ಗುರೋರ್ವಿಜಯಃ .
 ಧರ್ಮಸ್ಯ ತು ಧ್ರುವಂ ಸೋಶಸ್ತಸ್ವಾಪೀತಿ ತ ಉಪದಿಷ್ಟಮಿಹ .. 50..
 ಯದ್ಯತ್ಕೃತಂ ತ್ವಯೇಶ್ವರ ಜೀವಾನಾಮಾಶು ತತ್ಸಮುದ್ಧೃತಯೇ .
 ಶ್ರುತವೇಚ್ಛಯಾ ನೃಮೂರ್ತ್ಯಾ ಶ್ರೀಸಖ್ಯಾ ಶೃಣ್ವತಃ ಸತಾಂ ದೃತಯೇ(37) .. 51..
 ಬದ್ಧೋಪ್ಯಾ ರಾಧಿಕಯಾರಾಧಿ (38)ಕಯಾಧೂಸುತೇನ ಚಾಪ್ಯಂತಃ .
 ಹೃತಭವಗದಂ ಪದಂ ತೇ ಧ್ಯಾಯಂತಿ ವಿಮುಕ್ತಿಪದಮಪಿ ನ ಸಂತಃ .. 52..
 ರಾಧಾಮಾಧಾಯೋರಸಿ ಬಾಧಾ ಮಾಧಾಮ್ನಿ ಕಾಮಜಾ ಹೃತ್ವಾ .
 ಸುಪ್ತಂ ಗುಪ್ತಂ ಸತಮಃಪುಂಜೇ ಕುಂಜೇ ಸ್ಮರಂತಿ ಯತಯಸ್ತ್ವಾಂ .. 53..
 ಗೋಪೀರ್ಭುಕ್ತ್ವಾಪಿ ವಿಟೈಃ ಕೃತ್ವಾಪಿ ನ ದಸ್ಯುಭಿಃ (39)ಸಮ ಸ್ತೇಯಂ .
 ಹೃತ್ವಾಪಿ ಧಾತುಕೈಸ್ತ್ವಾಂ ಜಗತಿ ಗುಣಸ್ತೇದ್ಭೃತಃ ಸಮಸ್ತೇಯಂ .. 54..
 ಯಾಸಾಂ ಸ್ವಯಾ ಸುಸಂಚಿತಮಪಹೃತಮೇಕಾಂತತೋನಪಿ ನವನೀತಂ .
 ತಾಭಿರಬಲಾಭಿರಪಿ ವದ ಮನಸಿ ಹೃತೇ ದೇವ! ಕಿಂ ನ ತವ ನೀತಂ .. 55..
 ರಾಧಾಸ್ತನನಿಹಿತದೃಶಂ ಗಲದಮಲಸ್ತನ್ಯಬಿಂದುವದನೇಂದುಂ .
 ತ್ವಾಂ ಧ್ಯಾಯತ್ಯಂತಃಶ್ರೀಃ ಸಾಧುಸಭಾ ಸಾಶ್ರು (40)ಸಾತ್ಮಕುಸ್ಸಮಪಿ .. 56..
 ತ್ವಾಮಧಿಕದಂಬಮಬಲಾಪಟುಪಟಪಾಟಶ್ಚರಂ(41) ವಿಲಿಖ್ಯ ಯಥಾ .
 ಸತ್ಯಃ ಪ್ರತ್ಯಹಮಾತ್ಮವತಸಂಸಿದ್ಧೈ ಭಜತಿ ಪತಿಮಸ್ಯಃ .. 57..
 ದೀಪಮಿವ ತ್ವಾಂ ಸ್ನೇಹಾದ್ಭಾಸಿತರೂಪಸಂಪದಂ ಗೋಪ್ಯಃ .
 ಅಭಜಸ್ವತಂಗಿಕಾ ಇವ ಮರಣಭಯಮಪಾಸ್ಯ ರುಚಿರರುಚಿರುಚಯಃ .. 58..
 (42) ಮೃತ್ನಾ ಶನಾಗಸಿ ವಿಭೋ! . ಭೀತಾಯಾ ವಿಶ್ವದರ್ಶನಾನ್ಮಾತುಃ .
 ಸ್ವಸ್ಮಿಂದುರ್ಲಭಪುತ್ರಸ್ನೇಹಾಪಾಯಾತ್ವಮೇವ ಬಹುಭೀತಃ .. 59..
 ಹಾ! . ಬತ! ಹಂತ! ಪಿಬಂತಂ ತ್ವಾಮಮೃತನಿಧಿಂ ದ್ರುತಂ ನಿರಸ್ಯ ಭುವಿ .
 ಯಾತಾ ಮಾತಾ ಬಹುಮತದುಗ್ಧಾ ಮುಗ್ಧಾಃ ಖಲು ಮಿಯೋ ಜಾತ್ಯಾ .. 60..

ದುಗ್ಧೇ ಮುಗ್ಧೇ ಕಿಮಧಿಕಮಂಬ! . ತ್ವಂ ಬತ! ಸುವಂಚಿತಾಸೀತಿ .
 ಜ್ಞಾಪಯಿತುಮೇವಮೇವ ತ್ವಂ ಗೋರಸಭಾಜನೇಽಕರೋಃ ಕೋಪಂ .. 61..
 ಗುರುಭಿರಪಿ ಗುರುವರೇಣ ಚ ಭವತಾ ಯೇ ಬೋಧಿತಾಃ ಕೃತೌ ಗುರವಃ .
 ಹತ ಕಥಂ ತೇಽಪ್ಯಂಧಾ ಬಂಧಾವಹಮೇವ ಯೈರ್ವೃತಂ ಕರ್ಮ .. 62..
 ಧನ್ಯಾ ಮನ್ಯಾಮಹ ಇಹ ತಾ ರಾಮಾಃ(43) ಸಸ್ಯತೋಽಸಿ ಮಾಮಿಸ್ತ್ವಂ .
 ಅಜ್ಞಪತೀನಾಂ ನೌಕಾಃ ಸತ್ಯಃ ಸತ್ಯಃ ಸ್ತುರ್ತಿನಃ ಮಾಹಿಮಾಸಾಂ .. 63..
 ಶ್ರೀಕರದೃತೋ ಜಡೋಽಪಿ ಪ್ರಾಪ ಯಶೋ ಜಗತಿ (44)ಪರ್ವತಃ ಸ (45) ತತಂ .
 (46)ತದ್ಗುರ್ಧಿನಮಪ್ಯಭವತ್ಸಾಧುಮತಂ ಪುಣ್ಯಪರ್ವತಃ ಸತತಂ .. 64..
 ಕರುಣಾಮೃತಧನ ! ಕರುಣಾಮೃತವೃಷ್ಟ್ಯಾ ತೇ ಜಿತ್ಯೈವ ಸಾ ವೃಷ್ಟಿಃ .
 (47)ಜಡಜಾಪ್ಯಧಃ ಪತಂತೀ ಹೇತುಃ ಪಂಕಸ್ಯ ಯಾ ಚ ಕಂಪಸ್ಯ .. 65..
 ಗೋವರ್ಧನಧರ! ತವ (48)ಭುಜವೀಕ್ಷಾಕ್ಷಣವಿಸ್ಮೃತಾತ್ಮನಾ ಸ್ತ್ರೀಣಾಂ .
 ಅಪಿ (49) ಖರಶಬ್ದಾ ಅಬ್ಧಾಃ ಶಂಪಾಃ ಕಂಪಾಯ ನಾಭವನ್ಮನಸಃ .. 66..
 ತ್ರಾಸೇನ ಸಹೋಸ್ಪಾತಃ ಸುಹೃದಾಂ ಸಮಮುದ್ಧೃತೋ ಗವಾಂ ಪುಚ್ಛೈಃ .
 ಅವತಾರಿತಃ ಪುನರ್ಗಿರಿಂದ್ರಮದಭರೇಣ ಸಾಕಮೀಶ್ವರ ! ತೇ .. 67..
 (50)ಭೂಗೋಲಭೃದ್ಭುಜಗಮನಮನುಕುರ್ವನ್(51) ಲೀಲಯಾ ಧೃತಾಹಾರ್ಯಃ .
 ಉಚ್ಛೈರ್ಬಭೌ ಭುಜಸ್ತೇ ಛತ್ರಸ್ಯ ಮಹೇಂದ್ರನೀಲದಂಡ ಇವ .. 68..
 ವಪುಷಃ ಕಾಂತ್ಯಾ ಮೇಘಾಸ್ತವ ಕರಕಾರಾಶಯಃ(52) ಸ್ಮಿತಪ್ರಭಯಾ .
 ತರಿತೋಽಪಿ ವಾಸಸಾ ಖಲು ಪೀತಾ (53) ಭೀತಾ ಭುಜಾದ್ ಧ್ರುವಂ ವಾತಾಃ .. 69..
 ಪರ್ವತಧರೇಣ ಭವತಾ ವನಧರೋ ಲೀಲಯಾದ್ರಿಭಿದ್ವಿಜಿತಃ .
 ಆಸ್ತಾಂ ಗಿರಿರಪಿ ಹರಿರಪಿ ಜೇತುಮಲಂ ತ್ವಂ ತೃಣೇನ ಕಾಲಮಪಿ .. 70..
 (54)ಗೋತ್ರಾರೇರ್ವಜ್ರಭೃತಃ ಕ್ರುದ್ಧಾದ್ಗಿರಿರೇಕಲೋಽಪ್ಯಪಕ್ಷೋಽಪಿ(55)
 ಪ್ರಾಪ್ತೋ ಜಯಂ ನ ಭಂಗಂ ಸತ್ಪುರುಷಭುಜಾಶ್ರಿತೋ ನ ಕೋ ವಿಜಯೀ? .. 71..
 ಅಮಿತಾಪರಾಧಶಮನಂ ನಮನಂ ತವ ಪಾದಯೋಃ ಸಕೃದ್ವಿಹಿತಂ .
 ವ್ಯತಿರೇಕೋಽರ್ಥಾಂತರನ್ಯಾಸಶ್ಚ .
 ಕಿಂ ದ್ರಾಗಿಂದ್ರಾಹೂರೀಕರ್ತುಮಘಮತೋಽನ್ಯದದ್ಭುತಂ ತೀರ್ಥಂ .. 72..
 ಆಗಸ್ಮತ್ಸು ನಮತ್ಸು ದ್ರಾಕ್ಪುರುಷೇ ತ್ವಂ ಕ್ಷಮಾಂ ಭೃಶಂ ಕರುಣಃ .
 ಅಪರಾಧಿನಾ ನ ಚೇತ್ಕಿಂ ಕವಚಂ ತವ ಚಂಡಕಾಲಭೀತಿಜುಷಾಂ .. 73..
 ತ್ರಾತೋ ನ ಕಸ್ಯಣಾದಿರ್ಜೀವಸ್ತೇ ಸ್ವಪದರೇಣುನಾ ದರತಃ .
 ಕಶ್ಚ ಚರಃ ಸಂಸಾರಾನ್ಮಶಕಾದಿರ್ಮಧುರವೇಣುನಾದರತಃ .. 74..
 ಯಶ್ಚಂವಿತಸ್ತ್ವ ಯಾನಿಶಮೀಶ್ವರ! . ಪರಮಾದೃತೇನ ವಂಶಸ್ತಂ(56)
 ಮನ್ಯೇ ರಮಾಧರಾದ್ಧರಮಿಹ ಮಾಧುರ್ಯಂ ಸದಾ ನವಂ ಶಸ್ತಂ .. 75..

ಜಗತಾ ಸಮಮನುಭೂತಂ ಮಾಧುರ್ಯ ಚುಂಬತಾ ತ್ವಯಾ ಯಸ್ಯ .
 ಸ ವರಂ ಶ್ರಿಯೋಽಧರಾದಿತಿ ವದತಾ ಕವಿನಾ ಶ್ರಿಯಃ ಕಿಮಪರಾದ್ಧಂ ? .. 76..
 ಕಾಸ್ತಾಃ ಸ್ತ್ರಿಯೋ ನ ನೀತಾ ವಂಶೇನ (57)ಸ್ಥಾಣುಭಾವಮಮುನಾ ಯಾಃ .
 ಅನ್ಯಾಸಾಂ ಕೈವ ಕಥಾ? ಸುಕವಿಶುಕ (58)ಸ್ತಂಭಮಾಹ ಯಮುನಾಯಾಃ .. 77..
 ಏಣೋ(59) ನ ಕೇವಲಂ ತವ ವೇಣೋ ರವಮೋಹಿತೋ ಭುಜಂಗೋಽಪಿ .
 ಹಿಂಸ್ತೋಽಪಿ ದೇವ! ಬಹುನಾ ಕಿಂ (60)ಸ್ತೋತಶ್ಚಾರಿಜಂತುನಿಕರೋಽಪಿ .. 78..
 (61) ದ್ಯುಸದಾಂ ಸುಮೋಹಿತಾ ರವಮಧು ಪಾಯಯತಾ ಚ ವೇಣುನಾ ಸತ್ಯಃ .
 ಪಿದಧೇ ಶ್ರುತಿ ಶಯಾಭ್ಯಾಂ ಯಾಸಾಂ ಮುಖಮೀಕ್ಷ್ಯ ಮಂಕ್ಷು ನಾಮತ್ಯಃ .. 79..
 ವಂಶೋ ರಾಕಾಜಾನೇರಂಶೋರಪಿ(62) ತಾಪನಾಶಕೋ ಮಧುರಃ .
 ಕೋಽಪ್ಯೋಘ (63) ಏಷ ವಹತಾ ಗೋಪ್ಯೋ ದೂರಂ ಹೃತಾ ರಸೈರ್ಯೇನ .. 80..
 ಭಗದಂ ಜಗದಂತರ್ವಹಿರಸ್ತು ಸಮ್ಮತ್ತವ(64) ಯಶೋಽಮೃತಂ ಪೀತ್ವಾ .
 ಇತಿ ಭಗವತ್ಯಪರಾದ್ಧಂ ವಿಧಿನಾ ಖಲು ವತ್ಸವತ್ಸಪಾನ್ವರತಾ .. 81..
 ತದನುಭವಾಕ್ಶೋಬ್ರೂಮೋ ವಯಮದ್ಭೂತಮೇವ ಹಂತ ಮೋಹಸ್ತಂ .
 ನಿನ್ಯೇ ವಶಮಾಕೃಷ್ಯ ದ್ಯುಮಣಿಮಿವ ನಿಜಂ ಗೃಹಂ ತಮೋಹಸ್ತಂ .. 82..
 ಪಿತ್ರಾ ಗವಾಂ ರಸಾಸ್ತೇ ತವ ಪುತ್ರೇಣ ತು ಸಪಾಲಕಾ ವತ್ಯಾಃ .
 ತಚ್ಚರಿತೇನ ತು ಸಕಲಾ ಗೋಪಾ ಗೋಪ್ಯೋ ವಯಂ ಸುರಾಶ್ಚ ಹೃತಾಃ .. 83..
 ಸ ಕಥಂ ನಿಧ್ಯಃ ಕವಿಭಿಃ ಸಂಸ್ಥಾಪಯಿತುಂ ಪದೇ ಪ್ರಶಸ್ತೇ ನಃ .
 (65)ಯೋಽಮೃತಸಾಗರಫೇನಸ್ತೇನಮಿಹ ತತಾನ ತೇ ಯಶಸ್ತೇನಃ .. 84..
 (66)ಕೃಚ್ಛಾದ್ಯದದಿತ್ಯಾತಂ ದುರ್ಲಭಮತುಲೈಸ್ತಪೋವ್ರತೈಶ್ಚೀರ್ಣೈಃ .
 ಪ್ರಾಪ್ತಾ ಗೋಪ್ಯೋ ಗಾವಸ್ತಚ್ಚ ಭೂತ್ವಂ ಭಿಯೋ ಜಗನ್ಮಾತುಃ .. 85..
 ಯದೋಗೋಪ್ಯೋ ಗಾವಸ್ತಾ ಮಾಪುರಪಸ್ಯಮೀಶ್ವರಂ ಜಗತಃ .
 ನ ಗತಃ ಕಿಮಿಹೋತ್ಕರ್ಷಂ ವಿಧ್ಯಪರಾಧೋಽಪಿ(67) ನಾಕಿನಾಂ ನಗತಃ .. 86..
 ಅಂಗೀಕೃತಾ ಯದಾ ತೇ ಗೋಗೋಪೀನಾಂ ಜಗದ್ಗುರೋ! . ಸುತತಾ .
 ಮೂರ್ತಿರ್ನ ಕೇವಲಂ ತವ ಜಾತಾ ಸತ್ಕೀರ್ತಿರಪಿ ಜಗತ್ಸು ತತಾ .. 87..
 ವಿಧಿಪಶುಪಶುಪಸಮದೃಶಾ (68) ಗೋಪಕರಾಯತ್ತಬಂಧಮೋಕ್ಷಣ .
 ವಸಾಯಿತೇನ ಭಗವನ್ ! ದಾಮ್ನೈರ್ಪಿತಕಂಧರೇಣ ತೃಣಮಶಿತಂ .. 88..
 ತೇಷಾಂ ಯತ್ಸ್ವ ತನುಭುವಾ(69) ಧನಮಪಹೃತಮೀಶ! . ಸತ್ಯಪತಿನಾಪಿ .
 ತೇಷಾಂ ತದನೂನಾಧಿಕಮಾತ್ಮಧನಂ ತೇಽರ್ಪಿತಂ ಸದೀಡ್ಯೇನ .. 89..
 (70)ಸವಸಂಸ್ಮೃತಹವಿಷೋಽಪಿ ಪ್ರಾಪಿತಮುಚ್ಚೈಃ ಪದಂ ತ್ವಯಾ ಯವಸಂ .
 ಭವಸಂತರಣೇಚ್ಛುರಹಂ ಹಂತ ತೃಣೇಷ್ಟಪಿ ತದಾ ನತೇಶ್ವವಸಂ .. 90..
 ಹಾ ಹಂತ ! . ತಂ ತಮಂತರ್ಭಾವಯತೋನುಗ್ರಹಂ ಬಜೇ ಭವತಃ .

ಮಮ ತದಪಾತ್ರಸ್ಯ ಮನಃ ಕಿಂ ತಾಂ ಚಿಂತಾ ಬ್ರವೀಮಿ ಯಾಂ ಯಾತಂ .. 91..
ವಶ್ವೀಭೂತಂ ಬ್ರಹ್ಮ ಬ್ರಹ್ಮಪ್ರಮುಖೈರ್ಮಹಾತ್ಮಭಿವಿಶ್ವಿಂತ್ಯಂ .
ತ್ವಾಂ ಗೋಗೋಪೀಗೋಪಾಃ ಪುಪುಷುಃ ಪ್ರೇಮ್ಣಾಂತನೌ ಚ ರೋಮಾಂಚಂ .. 92..
ಸ್ವರ್ಗಾದ್ಗುರು ಸಸ್ಯಪದಂ ಸತ್ಯಪದಾದ್ಗುರುತರಂ ಚ ವೈಕುಂಠಂ .
ವೈಕುಂಠಾದಪಿ ಗುರುತಮಮವನೌ ವೃಂದಾವನಂ ವನಂ ಮನ್ಯೇ .. 93..
ಯಾಃ ಪೂರ್ವಂ ನ ಕ್ವಚಿದಪಿ ಕಸ್ಮೈಚಿದಪಿ ಪ್ರದರ್ಶಿತಾಃ ಪ್ರಭುಣಾ .
ಅತ್ರೈವ ಪೀತಪಟ! ತಾ ಅಟತಾ ನಟತಾ ತ್ವಯಾ ಕಲಾಃ ಸಕಲಾಃ .. 94..
ಯೌ ಕಮಲಾವಕ್ಷಸ್ಯಪಿ ವಕ್ಷೋಜಸ್ವರ್ಶಭೂರಿರಕ್ತತ ಲೌ .
ತೌ ತವ ವೃಂದಾವನಭುವಿ ಚಂಕ್ರಮಣಂ ಚಕ್ರತುಶ್ಚಿರಂ ಚರಣೌ .. 95..
ವೃಂದಾವನೇನುಭೂತಂ ಗೋಪೈರ್ಗೋಪೀಭಿರಪಿ ಚ ಯದ್ಗೋಭಿಃ .
ತನ್ನಂದನೇಪಿ ನ ಸುರೈರ್ನಾನಂದವನೇಪಿ ಪಂಡಿತೈಃ ಶರ್ಮ .. 96..
ಚರಣಸರೋಜರಜೋಭಿದೇವಸರಿಸ್ಕತಿಪಯೈಃ ಪುರಾ ಪ್ರಾಪ್ತೈಃ .
ಮಹಿಮಾನಮಿಯಂತಮಿತಾ ವೃಂದಾವನಭೂಃ ಕಿಮಂಕಿತಾ ಪದಕೈಃ .. 97..
ತೃಣಗುಲ್ಮವ್ರತತಿದ್ರುಮದೃಷದೋ ವೃಂದಾವನೇಶತ್ರ ಧೂಲಿರಪಿ .
ಸರ್ವಂ ತೀರ್ಥಶತಾಧಿಕಮೀಶ್ವರ! (71)ತೀರ್ಥಾಘ್ರಿಂಣಾ ಕೃತಂ ಭವತಾ .. 98..
ಭೋಃ ! ಕತಮೋ ಲೋಕತಮೋ ಬಾಹ್ಯಂ ಹರ್ತುಂ ಕ್ಷಮೋಽನ್ಯ ಆದಿತ್ಯಾತ್ .
ತೇಜಸ್ವಿಪೂಜ್ಯಪಾದಾತ್ ಆಂತರಮಪಿ ಲೋಕಬಂಧುತ್ವಸ್ತತ್ತ್ವಃ .. 99..
ಕುಂಭ(72)ಭುವಾಂಭೋಧಿರಿವ ಸ್ವೇನ ನಿರುಪಮೇನ ತೇಜಸಾ ಯಶಸಾ .
ಶೌರಿಭುವಾ ಭವತಾ ದ್ರಾಗಪ್ಯಯಮಪ್ಯಯಮಲಂ ಭವೋ ನೀತಃ .. 100..
ಗೋಪೋಽಪಿ ಪಂಡಿತಾನಾಂ ಸರ್ವೇಷಾಂ ಸಮ್ಮತಃ ಸದಾ ನಂದಃ .
ಯತ್ರೈರಲಬ್ಧಗಂಧಸ್ತ್ವಮಪಿ ತದಂಕಂ ಗತಃ ಸದಾನಂದಃ .. 101..
ಜಗತಿ ಯಶೋದಾನಂದೌ ಧನ್ಯೌ ಶಿಶುನಾ ತ್ವಯಾ ಜಗದ್ಗುರುಣಾ .
(73)ಉಕ್ತಾವಾಶ್ಲಿಷ್ಯ ಗಲೇ ಯೌ ಶತಕೃತ್ವಸ್ತ್ವಯಾಂಬ! ತಾತೇತಿ .. 102..
ವೃದ್ಧೈರಲಮನ್ಯೈರ್ನೋ ಮೈತ್ರೀ ಭವತ್ರೈವ ಗೋಪಶಿಶುನಾಽಸ್ತಾಂ .
ವೃದ್ಧಸಖಾ ಯಾಮಾಪ್ತಾಸ್ತ್ವತ್ಪೋ ಮುದಮಾಶ್ವಪೀಹ ಪಿಶುನಾಸ್ತಾಂ .. 103..
(74)ಯಮಭ್ಯತಮುಚೋ ವರಂ ನಿಜಕಿಸಲಯತೋಽಮಂಸ್ತ ದೇವವಿಟಪೀ ತಂ .
ತಂ ಘೋಷಯೋಪಿದಧರಂ ವಿಟೇನ ಭವತಾ ಪೀತಂ ಧನ್ಯಂ .
ಕಿಂ ಘೋಷಯೋಪಿದಧರಂ ಧನ್ಯಂ ಬ್ರೂಮೋ ನ ದೇವ ವಿಟಪೀತಂ .. 104..
ದ್ವಾರದ್ರವತಿ ಧೀಃ ಶ್ರುತೇ ತೇ ಯಶಸಿ ಯಥಾ ನಸ್ತಥಾ ನ ವೇದಾಂತೇ .
ಲಬ್ಧರತಿಃ ಸ್ವಪಿತಿ ಭುವಿ ನ ಪಲ್ಯಂಕೇಽಪೀತರಾ(75) ನ ವೇದಾಂತೇ .. 105..
ತ್ವಾಂ ಸಗುಣಂ ಬ್ರಹ್ಮ ವಯಂ ನಿರ್ಗುಣಮಪಿ ನಾಥ ಸಂಶ್ರಿತಾಃ ಕವಯಃ .

ರುಚಿವೈಚಿತ್ರ್ಯಾದೇಕೇಽಲಂಕೃತಿಮಿವ ಹೇಮ ಕೇವಲಮಿವಾನ್ಯೇ .. 106..

ಕೈವಲ್ಯಂ ಪದಮಾಪ್ತಾ ಯೇ ಭಕ್ತಾ ಯೇ ಚ ವಿದ್ವಿಷಸ್ತವ ತೇ .

ತೇನ ಶ್ರೀತಾ ವಯಂ ತ್ವಾಂ ಬ್ರೂಮೋ ಭಗವನ್! ಪ್ರಭೋ! ನಮೋ ಭವತೇ .. 107..

ಸಕಲಂ(76) ಸ್ವವಯಃ ಕವಯಸ್ತವ ಯತ್ರ ವಯಸ್ಯಮಮೃತಕರಮಹಸಃ .

ಸುಯಶಃ ಕಾಲೇ ದೇಶೇ ವ್ಯವಹಾರೇ ತನಯಂತಿ ತತ್ರೈವ .. 108..

ಸರಸಿ ಸರೋಜಮಿವ ತ್ವಯಿ ಹೃದಯಮಿದಂ ನಃ ಸುಜೀವನೇ ವಸತು .

ತತ್ರ(77) ಶ್ರೀರಿವ ಭಕ್ತಿಶ್ಚಾತ್ರಾಪಿ ಪರಂತು ಮಾತ್ರ ಸೇವ ಚಲಾ .. 109..

ಗೀತ್ಯಾ ಮೃಗ ಇವ ಕುಶಲೈಃ ಕಾಮೀ ಪ್ರಭುರಿವ ಸುರೂಪಯಾರ್ಪಿತಯಾ .

ಭಕ್ತ್ಯಾ ಭಾಗವತೈಸ್ತ್ವಂ ಭಗವನ್ ! ಬಹುಭಿರ್ವಶೀಕೃತೋಽನ್ಯಾಶು .. 110..

ಹೃಶ್ರಸ್ತಂ(78) ಕಸ್ಯ ಕವೇಃ ಕಾಲಾಚ್ಚುತರತ್ನಸಾನುಕಂಪಸ್ಯ .

ತವ ಸಂಶ್ರಯೇಗ್ರ ಪಾದೌ ಶ್ರಿತಚಿಂತಾರತ್ನಸಾನುಕಂಪಸ್ಯ .. 111..

ಇತಿ ಶ್ರೀರಾಮನಂದನಮಯೂರವಿರಚಿತಂ ಶ್ರೀಕೃಷ್ಣಸ್ತವನಂ ಸಂಪೂರ್ಣಂ .

ಟಿಪ್ಪಣಿ

1. ಯಥಾ ಹಂಸಾ ಮೌಕ್ತಿಕಾನಾಂ ಕವಲೇಚ್ಚಾದೃತಾ ದೃಷ್ಟಾಸ್ತಥಾ ದುರ್ಜನಾ ಇವ ಬಕಾಃ ಮಲಿನಾ ಇವ ಕಾಕಾಶ್ಚ ನೋ ದೃಷ್ಟಾ ನ ದೃಷ್ಟಾಃ ಇತ್ಯನ್ವಯಃ .

2. ಉಪಗತಾನ್ ಶರಣಮಿತಿ ಪದಚ್ಛೇದಃ .

3. ಪೂತನಯಾ ಪವಿತ್ರಯಾ . ಪವಿತ್ರಾರ್ಥೇ ಪೂತನಶಬ್ದೋ ನ ಕುತ್ರಾಪಿ ದೃಷ್ಟಚರಃ .

4. ಯಥಾ ಅಸತಿ ದುರ್ಜನೇ ಸಾಧುಃ ಸತಾಮೀಡ್ಯೋ ಭವತಿ ನ ತಥಾ ಸತಿ ಸತ್ತುರುಷೇ ಸಾಧುರಿತ್ಯನ್ವಯಃ .

5. ವಿನತಾತನೂಜೋ ವೈನತೇಯೋ ವಾಹಃ ವಾಹನಂ ಯಸ್ಯ ತತ್ಸಮ್ಮುದ್ಧೌ .

6. ಪುಮರ್ಥಂ ಪುರುಷಾರ್ಥಂ ಧರ್ಮಾರ್ಥಕಾಮಮೋಕ್ಷಾಖ್ಯಂ .

7. ಅಜ ಹೇ ಕೃಷ್ಣ . ಗರಸ್ಯ ವಿಷಸ್ಯ ನಿಧಿಂ .

8. ತ್ವಪದಸಂಚರಣೇನ ಯಮುನಾಮಿವ ತ್ವದ್ವಸತ್ಯಾ ಮೇ ಮತಿಮಪದೋಷಾಂ ವಿಗತದೋಷಾಂ ಕದಾ

ಕರ್ತಾ ಕರಿಷ್ಯಸೀತಿ ಯೋಜನಾ .

9. ಶರತಲ್ಪೇ ಪತಿತೇ ಕುರುವರೇ ಭೀಷ್ಮೇ .

10. ಧರ್ಮೋ ಯುಧಿಷ್ಠಿರಃ . ಅಹಿತೈರ್ಜನೈಃ ಕೌರವೈಃ .

11. ವಸುಧಾಧಾರ ಆದ್ಯ ಇತಿ ಸಂಬುದ್ಧಿಸ್ಥಂ ಪದದ್ವಯಂ .

12. ಸುಧಾಧಾರಾ ರುಗ್ಣಮವಿತುಂ ರಕ್ಷಿತುಂ ಕ್ಷಮಾ ನ ಕಿಮಿತಿ ಪ್ರಶ್ನಃ . ಕ್ಷಮೈವೇತ್ಯರ್ಥಃ .

13. ಪೃಥುಕಾನಾಂ ಪ್ರಸತಿಂ . ತೇ ಉಪಗತಸ್ತ್ವಾಮುಪಗತ ಇತ್ಯರ್ಥಃ .
14. ನವ್ಯೇ ರಸೇ ಸರ್ವೇಽಪಿ ಬದ್ಧಾದರಾ ಇತ್ಯರ್ಥಃ .
15. ಶಂಖೇನ ಗಲೇ ಸ್ಪೃಷ್ಟ್ವಾ ತ್ವಂ ಧ್ರುವಾಖ್ಯಂ ವಾಲಂ ಧ್ರುವಂ ನಿಶ್ಚಿತಂ ಸ್ತೋತುಮನಸಮಕರೋರಿತಿ ಯೋಜನಾ .
16. ಸ್ವವಂಶೇನ ಸ್ವವೇಣುನಿರ್ಗತೇನ ರವೇಣ ರಾಜಿತಂ ಜಗದ್ಯೇನ ತತ್ಸಂಬುದ್ಧೌ . ಸಾಪೇಕ್ಷತ್ವೇಽಪಿ ಗಮಕತ್ವಾತ್ಸಮಾಸಃ .
17. ಸ ಪಾರಿಜಾತಃ .
18. ಅಗಂ ವೃಕ್ಷಂ ಪಾರಿಜಾತಮಿತಿ ಯಾವತ್ . ವೃತಿರೇಕೇಣ ಪಾರಿಜಾತಾದ್ಭಗವಾನೇವ ಶ್ರೇಷ್ಠ ಇತಿ ಸೂಚ್ಯತೇ .
19. ಕೃಚ್ಛೇ ಸಂಕಟೇ .
20. ಸಗದಾಃ ಸಾತಂಕಾ ಭೀತಾ ಇತ್ಯರ್ಥಃ .
21. ಅಮೃತಹಸ್ತಂ ಧನ್ವಂತರಿಮಿತ್ಯರ್ಥಃ .
22. ಪ್ರಭುಃ ಶಿವಃ . ವೃಕೋ ಭನ್ಮಾನುರಃ .
23. ಖಲಾ ಏವ ಶಲಭಾಸ್ತೇಷಾಂ ಲಯೇ ವಿನಾಶೇಽನಲಸಮಮಗ್ನಿಸದೃಶಂ .
24. ಅಂಬು-ಜಂತುಷು ಜಲಜಂತುಷು ಶಕ್ರಾತ್ ಶ್ರೇಷ್ಠಾತ್ .
25. “ಷಡ್ಭಗಗ್ರಾಹಪೀಡಿತೇಭ್ಯಃ” ಇತಿ ಪಾಠಾಂತರಂ . ಷಡ್ಭಗಃ ಕಾಮಾದೀನಾಂ ಸಮೂಹಃ .
26. ಶತಂ ಕಲ್ಪಾನ್ ನಿರಯವಾಸಂ ನರಕವಾಸಮರ್ಹತೀತಿ ತಾದೃಶಃ .
27. ಕಲಯೇ ಮನಸಿ ಕರೋಮಿ ಚಿಂತಯಾಮೀತ್ಯರ್ಥಃ .
28. ಪ್ರಣತೇರ್ಯತ್ನಾಃ ಅವಮಾಃ ಅಪರಿತ್ಯಾಜ್ಯಾಃ . ಸದಾ ಮಯಾ ಪ್ರಣತಿಃ ಕಾರ್ಯೈವೇತ್ಯರ್ಥಃ .
29. “ಅತ್ಯಾನತಯಾ” ಇತಿ ಪಾಠಾಂತರಂ .
30. ಮಯಾ ಅದಃ ಇತಿ ಪದಚ್ಛೇದಃ .
31. ಅರಾತಿಭ್ಯೋ ರಿಪುಭ್ಯಃ .
32. ಮಧುರಾಯಾಂ ಭವಂ .
33. ಭೀಷ್ಮೇ .
34. ಆಪಗೇಯೋ ಭೀಷ್ಮಸ್ತೇನ ಸಹ ಸಮರೇ .
35. ಭಗವನ್ ಊನಂ ಇತಿ ಪದಚ್ಛೇದಃ .
36. ಅರ್ಜುನಂ .
37. ಪ್ರಮೋದಾಯ .
38. ಕಯಾಧೂಸುತಃ ಪ್ರಹ್ಲಾದಃ .

39. ಸಮಃ ಸ್ತೇಯಮಿತಿ ಪದಚ್ಛೇದಃ . ವಿಟೈರ್ನ ದಸ್ಯುಭಿಃ ಸಮಃ ತ್ವಂ ಸ್ತೇಯಂ ಕೃತ್ವಾಪೀತಿ ಯೋಜನಾ .
40. ಸಾತ್ಮಕುತ್ಸಮಾತ್ಮನೋ ನಿಂದಯಾ ಸಹಿತಂ ಯಥಾ ಸ್ಯಾತ್ಪಥಾ .
41. ಸ್ತೇನಂ .
42. ಮೃತ್ಸನಾ ಯಾ ಮೃತ್ತಿಕಾಯಾಃ ಅಶನೇನ ಭಕ್ಷಣೇನ ಯದಾಗಃ ಯೋಽಪರಾಧಸ್ತಸ್ಮಿನ್ .
43. ಋಷಿಪತ್ನೈಃ .
44. ಗೋವರ್ಧನಗಿರಿಃ .
45. ವ್ಯಾಪ್ತಂ .
46. ಮೇಘಚ್ಛನ್ನಮಹಃ .
47. ಉಲಯೋರಭೇದಾಜ್ಜಲಜಾ . ಪಂಕಸ್ಯ ಕಂಪಸ್ಯ ಚ ಹೇತುರಿತ್ಯನ್ವಯಃ .
48. ಭುಜವೀಕ್ಷಾಯಾಂ ಕ್ಷಣಂ ವಿಸ್ಮೃತಃ ಆತ್ಮಾ ಯಾಭಿಸ್ತಾನಾಂ .
49. ಗರ್ಜಂತಃ .
50. ಶೇಷಂ ಇತ್ಯನೇನ ನಕಾರಸ್ಯಾನುನಾಸಿಕೋ ಲಕಾರಃ ಕವಿನಾ ನ ಪ್ರಯುಕ್ತಃ .
51. ಅತ್ರ "ತೋಲಿಂ". ಇತ್ಯನೇನ ನಕಾರಸ್ಯಾನುನಾಸಿಕಾ ಲಕಾರಃ ಕವಿನಾ ನ ಪ್ರಯುಕ್ತಃ .
52. ಕರಕಾ ವರ್ಷೋಪಲಾಸ್ತಾನಾ ರಾಶಯಃ .
53. ಪೀತಾಃ ಪೀತವರ್ಣಾಸ್ತಡಿತಃ .
54. ಗೋತ್ರಾಣಾಂ ಪರ್ವತಾನಾಮರೇರಿದ್ರಾತ್ .
55. ಪುರಾ ಪರ್ವತಾನಾಂ ಪಕ್ಷಾ ಆಸಂಸ್ತೇ ಚ ಮಹೇಂದ್ರೇಣ ಚೈನ್ನಾ ಇತಿ ಕಥಾತ್ರ ಲಕ್ಷ್ಯತೇ .
56. ವೇಣುಃ .
57. ಸ್ಥಾಣೋಃ ಸ್ತಂಭಸ್ಯ ಭಾವಂ ಧರ್ಮ ಸ್ತಬ್ಧತಾಮಿನಿ ಯಾವತ್ .
58. ಯಮುನಾಯಾ ಜಲಮಪಿ ನಿಶ್ಚಲಮಾಸೀದಿತ್ಯಾಹೇತ್ಯರ್ಥಃ .
59. ಹರಿಣಃ .
60. ಜಲಚರಸಮೂಹಃ .
61. ಯಾಸಾಂ ಮುಖಂ ವೀಕ್ಷ್ಯ ಪುರಾ ನಾಸತ್ಯೋಽಶ್ವಿನೀಕುಮಾರಃ ಪಾಣಿಭ್ಯಾಂ ಮಂಕ್ಷು ಸಪದಿ ಶ್ರುತೀ ಶ್ರೋತ್ರೇ ಪಿದಧೇ ಪಿಹಿತವಾಸ್ತಾ ಘುಸದಾಂ ದೇವಾನಾಂ ಸತ್ಯೋಽಪಿ ಸ್ತ್ರಿಯೋಽಪಿ ರವಮಧು ಪಾಯಯತಾ ವೇಣುನಾ ಸುಮೋಹಿತಾ ನಿತರಾಂ ಮೋಹಿತಾ ಇತ್ಯರ್ಥಃ .
62. ಅಂಶೋಃ ಕಿರಣಾತ್ . ಜ್ಯೋತ್ಸನಾ ಯಾ ಇತ್ಯರ್ಥಃ .

63. ಏಷ ವೇಣುರವಸ್ಯ ಕೋಽಪ್ಯಪೂರ್ವ ಏವ ಓಘಃ ಪ್ರವಾಹಃ . ಯೇನ ವಹತಾ ರಸೈಃ ಶೃಂಗಾರಾದಿಭಿರ್ಜಲೈಶ್ಚ ಗೋಪ್ಯೋ ದೂರಂ ಹೃತಾಃ “ದೂರಂ ಗೋಪ್ಯೋ ವಹತಾ ರಸೈರ್ಹೃತಾ ಯೇನ” ಇತಿ ಪಾಠಾಂತರಂ .
64. ಮುದಾ ಸಹಿತಂ ಯಥಾ ತಥಾ .
65. ಅಮೃತನಾಗರಸ್ಯ ದುಗ್ಧನಾಗರಸ್ಯ ಯಃ ಫೇನಸ್ತಸ್ಯ ಸ್ತೇನಂ ಚೌರ್ಯಕರಂ . ತತೋಽಪ್ಯಧಿಕಂ ಧವಲಮಿತ್ಯರ್ಥಃ .
66. ಯತ್ ಅದಿತ್ಯಾ ಆಪ್ತಮಿತಿ ಪದಚ್ಛದಃ. ದೇವಜನನ್ಯಾ ಯತ್ ಕೃಚ್ಛಾ ದಾಪ್ತಮಿತ್ಯನ್ವಯಃ .
67. ವಿಧೇರ್ಬ್ರಹ್ಮಣಃ ಅಪರಾಧಸ್ತ್ವಾಂ ಗೋಪೀನಾಂ ಪುತ್ರಂ ವಿದಧತೋ ವಿಧೇರಪರಾಧ ಏವ . ಸ ತು ತಾಸಾಂ ನಾಕಿನಾಂ ನಗತಃ ಕಲ್ಪವೃಕ್ಷಾದಪ್ಯಧಿಕಂ ಫಲಮದಾದಿತ್ಯಪರಾಧಸ್ಯೋತ್ಕರ್ಷಃ .
68. “ಸಮಕರುಣ” ಇತಿ ಪಾಠಾಂತರಂ .
69. ಸ್ವಪುತ್ರೇಣ ಬ್ರಹ್ಮಣಾ .
70. ಸವೇ ಯೋ ಸಂಸ್ಕೃತಾದ ಹವಿಷೋಽಪಿ . ಯವಸಂ ತೃಣಂ .
71. ತೀರ್ಥ ಕ್ಷೇತ್ರಂ ಅಘ್ನೀ ಯಸ್ಯ ತೇನ .
72. ಕುಂಭಭುವಾ ಅಗಸ್ತ್ಯೇನ .
73. ಯೌ ಯಶೋದಾನಂದೌ ತ್ವಯಾ ಅಂಬ ! ತಾತ ! ಇತಿ ಶತಕೃತ್ವೋ ಗಲೇ ಸಮಾಶ್ಲಿಷ್ಯೋಕ್ತೌ ಇತ್ಯನ್ವಯಃ .
74. ಯಂ ದೇವವಿಟಪೀ ಕಲ್ಪವೃಕ್ಷೋಽಮೃತಂ ಮುಂಜತಾ ನಿಜಪಲ್ಲವಾದ್ವರಮಂಸ್ತ ನ ಬ್ರೂಮಃ ಕಿಮಿತಿ ಪ್ರಶ್ನಃ .
75. “ಪ್ಯನ್ಯಥಾ” ಇತಿ ಸಾಧುಃ ಪಾಠಃ. (ಮಯೂರಕವಿಃ)
76. ಕವಯೋ ಯತ್ರಾಮೃತಕರಮಹನೋ ವಯಸ್ಯಂ ತವ ಸುಯಶೋ ಯತ್ರ ಕಾಲೇ ದೇಶೇ ವ್ಯವಹಾರೇ ಚ ವರ್ತತೇ ತತ್ತ್ವೈವ ತತ್ಸಕಲಂ ಸ್ವವಯೋ ನಯಂತೀತ್ಯನ್ವಯಃ .
77. ತ್ವಯಿ ಶ್ರೀರಿವ ನೋ ಭಕ್ತಿರ್ವಸತು . ಸಾ ಭಕ್ತಿಸ್ತು ಸಾ ಶ್ರೀರಿವಾತ್ರ ತ್ವಯಿ ಚಲಾ ಮಾಸ್ತು ಇತಿ ಯೋಜನಾ .
78. ಹೇ ಶ್ರಿತಾನಾಂ ಚಿಂತಾರತ್ನ ಚಿಂತಾಮಣೇ ! ಶ್ರುತೋ ರತ್ನಸಾನೋರ್ಮೇರೋಃ ಕಂಪೋ ಯೇನ ತಾದೃಶಸ್ಯ ಕಸ್ಯ ಕವೇಃ ಪಂಡಿತಸ್ಯ ಕಾಲಾನ್ಮೃತ್ಯೋಸ್ತಸ್ತಂ ಭೀತಂ ಹೃನ್ಮನಃ ಸಾನುಕಂಪಸ್ಯ ಕರುಣಾವತಸ್ತವ ಪಾದೌ ನ ಸಂಶ್ರಯೇತ್ . ಸರ್ವಸ್ಯಾಪಿ ಮನಸ್ತೇ ಪಾದೌ ಸಂಶ್ರಯೇದೇವೇತ್ಯರ್ಥಃ .

Proofread by Rajesh Thyagarajan

Shri Krishna Stavanam

pdf was typeset on December 23, 2023

Please send corrections to sanskrit@cheerful.com

